

Din il-kitba nqrat mill-awtur innifsu waqt iċ-ċerimonja mtellgħa mill-Kunsill Lokali tal-Mosta b'tifkira tal-Vittmi tal-Gwerra nhar il-Hadd, 16 ta' Novembru 2003, f'riglejn il-monument iddedikat lill-Qalbiena Mostin. Niringrazzjaw lis-Sur Joseph J. Camilleri talli għoġbu jgħaddielna dan id-diskors biex nipubblikawh.

Il-Qalbenin Mostin

“Henjin dawk li jgħibu l-paċi għaliex huma jissejthu wlied Alla”

minn Joseph J. CAMILLERI B.A., M.A., A.I.E. (Lond.)

Din iċ-ċerimonja, barra li tfakkar lill-Mostin li hallew hajjithom - l-aktar dawk ta' matul l-ahhar gwerra - hi ta' okkażjoni biex nagħtuhom għeħ misthoqq. Matul l-istorja, il-Mosta kellha l-qalbenin tagħha, kemm-il wiehed f'taqtiġhat mal-furbani, mal-misilmin, tul hakmiet barranin. Fi żmien il-Franċiżi, 16-il Mosti li nafu isimhom (l-oghla figura minn raħal wiehed) kienu ġew arrestati, mixlija u kkundannati. Ahna niftakru l-aktar li temmew hajjithom fi żminijiet aktar riċenti.

Dan il-mafkar għandu minqixin mija u tmenin isem - jista' jkun hemm iżjed. Ma nafx, per eżempju, għandniex ukoll inqisu vittmi tal-gwerra dawk il-Mostin li kienu jahdmu fil-mina tal-ferrovija fir-Rabat fejn kienu jinħażnu l-laned tal-petrol għall-ajruplani f'Ta' Qali, li hafna minnhom hassew mohħhom u mietu kaġun il-foga u r-rieħa tal-petrol mistgħadar mil-landi jqatru. Kien id-District Medical Officer (it-tabib tad-distrett) dak iż-żmien li ntebah bil-gwaj. Ta' dawn m'għandniex isimhom.

Din l-okkażjoni sservi wkoll biex infakkru xi inċidenti partikolari ta' żmien il-gwerra, li whud minnhom illum li għadda ż-żmien iqanqlu tbissima. Bħal dawk per eżempju li fethu negozju żgħir bil-bejgħ tal-harrub. Il-Mostin kienu jixtru minghand kapural Inġliż il-bajd tal-hamiem 'homer' li kien jittrenja. L-għarajjes Mostin kienu xtraw il-harir tal-paraxut għal-libsa tat-tieġ minn hanut li kien ipartu mal-fliexken tal-wiski mas-suldati Inġliżi.

Dawk imbagħad - serq ta' ikel mill-garaxxijiet, ufficjal mixli li seraq xi l-ċs minn djar imġarrfin, bejgħ ta' hobża lira, xkora dqiq erbghin lira jew aktar jew titpartat mad-deheb. Inċidenti patetiċi bħal ta' Dun Ġużep Mifsud ('Tal-Lavalora') li ntradam f'daru fi Triq il-Kbira. Sabuh mirdum imkeffen minn rasu sa saqajh bħal huta mkebbha fid-dqiq. Dun Ġużep kellu fobja għat-trab tant li kien



Kaxxi bil-ikel mgħottijin bil-ġebel halli ma jintgħartux mill-bdoti ta' l-ajruplani ta' l-għadu.



Il-mafkar ad unur 'Il-Qalbiena Mostin' li hallew hajjithom f'ċirkostanzi differenti, u li jinsab f'tarf Triq il-Kungress Ewkaristiku.

jahsel idejh il-hin kollu matul il-jum.

Minhabba n-nuqqas ta' ikel nfethu il-kċejjen tar-rebħa (il-victory kitchen). Kellhom il-kok, min jixtri l-haxix minghand il-bdiewa u min iqassam l-ikel. It-tergħir li l-aktar kien isir mhux dwar il-kwalità ta' l-ikel, għad li tisjir bil-laħam tal-mogħoż u fwied iffriżat xejn ma kien popolari, imma għax il-proporzjon kien ikun żgħir - l-aktar għal dawk li kienu jiġu b'borma kbira. F'xi kċejjen it-tisjir kien isir f'borom kbar fuq il-hatab.

Hekk kif l-Italja kienet waslet biex tidhol fil-gwerra saru l-pellegrinaggi, tqassmu l-maskri tal-gass, u saret il-lieva. Kien hemm min ma ngabarx suldat, donnhom ma kienx hemm regoli stabbiliti. Ghalliem ta' l-arti tqieslu

xogħlu kien servizz meħtieġ. Ir-rekluti kienu jitharrġu mill-Inġliżi u Irlandiżi, qiesu l-Maltin inferjuri u kienu arroganti l-aktar għax hafna Maltin kienu illitterati. Xogħolhom kien ukoll jimlew il-hofor tal-balal, iġorru l-petrol.

Lill-Mostin li mietu matul il-gwerra sejjahnielhom 'qalbenin' għaliex kellhom mewta li tixraq lil kull eroj - bħal meta nsejhu 'l-eroj ta' l-1565 u tas-Sette Giugno'. Riedu jew ma riedux xorta wahda ssagrifikaw rwieħhom f'taqbida għall-harsien ta' pajjiżhom. F'dan il-kuntest, il-kelma 'qalbenin' hi mogħtija tifsira aktar wiesa - ta' qalb kbira.

L-ewwel hbit mill-ajru fuq pajjiżna seħħ fis-sebgha ta' fil-ghodu fil-11 ta' Ġunju 1940. Dan kien il-bidu ta' sensiela ta' 3,340 attakk li żamm lil niesna 2,357 siegħa fil-kenn tax-xelters!

L-agħar sena għal pajjiżna - speċjalment għall-Mosta - kienet is-sena 1942 meta kien hemm 2,031 hbit mill-

ajru. Nafu b'91 isem ta' nies mejta fil-Mosta - l-iżghar tarbija ta' 3 xhur, l-akbar anzjan ta' 82 sena.

Insemmu l-hbit fuq Ta' Qali b'75 ajruplan li sar fil-21 ta' Marzu 1942, il-balal li waqghu fi triqat - tal-Pont, il-Kungress Ewkaristiku, il-Kbira, il-Pjazza ta' l-Oratorju. Jum minnhom mietu 16-il ruh.

L-akbar diżgrazzja kienet dik maghrufa bhala ta' Xelter Nru. 71 fi Triq Gafà fil-21 ta' Marzu 1942.

*F'Jum Sibt tal-biża' mdellel,
Fl-eqqel l-ehrex taqtigha,
Bejn ġnus miġnuna.
Meta qellet is-smewwiet,
F'xita ta' hadid jikwi,
Halliet herba sħiha.
U mitt ġisem imtertaq,
U romol u ltiema bla ġhadd.
Qatt bħal dak inhar,
Ma tkexxet il-Mosta,
B'hekk herba u niket
U nstemgħet tnehid u lfiq.*



Lapida linkixfet fl-20 ta' Marzu 1994 mis-sindku ta' dak iż-żmien, is-Sur Nazzareno Vassallo, biex tfakkar l-34 ruh li tilfu hajjithom fix-xelter nru. 71 fi Triq Gafà.

Jingħad li fix-xelter mietu 34 ruh, hafna minnhom sabuhom sfigurati li ma jintagħrfux. Żewġ tobba qalu li qatt daqs dakinhar fl-isptar Bugeja ma kellhom daqshekk x' jagħmlu, biss biss mat-80 ruh marru jiddewwew. L-istess il-Birgu, fis-sagrestija mietu ma' l-erbgħin ruh.

Deskrizzjoni hajja u vivaċi ta' x'għara dakinhar tathielna Doris Camilleri (daqsxejn ta' tifla ta' disa' snin - Vella dak iż-żmien). Il-ġrajja għexitha fix-xelter fejn missierha u żewġ hutha subien hallew hajjithom. Ritrat ta' huha l-kbir ma' żewġt ihbieb li t-tlieta mietu fix-xelter li ttiehed jum qabel it-traġedja, hu muri ma' dan l-artiklu fil-ktieb 'Maltin fil-Gwerra' (L. Mizzi).

Fid-9 t'April 1942, fl-4.30 ta' wara nofsinhar, balla ta' 1,100 libra (nofs tunnellata) nifdet il-koppla tar-Rotunda. Dakinhar għadd ta' bombi li waqghu fil-Mosta għal xi raġuni kollha ma splodewx.

Il-pilota li waddab il-bomba kien jismu Franz Scheffl. Siehbu Felix Sauer li dakinhar kien ukoll fuq Messerschmitt 109 jgħid li l-bomba waqgħet bi żball. Sauer irrakkonta x'għara f'diskors li għamel fir-Rotunda fil-15 ta' Mejju 1988, kif irrapurtat minn Anthony Camilleri fil-ktieb 'Il-Hbit mill-Ajru Fuq ir-Rotunda'.

Il-pajjiżi nvoluti fil-gwerra akkużaw lil xulxin li



Ritrat mill-ajru tal-Mosta fit-tletinijiet bir-Rotunda tiddomina fuq il-bini tal-Mosta.

wettqu 'carpet bombing' - tfigh ta' balal bl-addoċċ, kif ġie ġie.

Dwar x'għara l-Mosta, wiehed irid jiddeċiedi jekk għara jew ma għarax hekk, fl-isfond ta' kif il-

Mostin sabu rwiehhom bla ma riedu kkondizzjonati b'konsiderazzjonijiet militari li tqiesu l-ewwel u qabel kollox.

Fuq naha kien hemm il-baži ta' l-ajruplani tal-ġlied f'Ta' Qali. In-naha l-oħra l-fortizza ta' Misraħ Ghonoq bil-hażniet tal-bombi fil-mini f'Wied il-Għasel, il-batterija tal-kanuni kontra l-ajruplani fil-Biżbeżija, searchlight fl-għalqa ta' Xorxa, kanun tat-tip bofor u dar tas-suldati fil-bidu ta' Triq il-Kungress, kemm-il sptar militari (fl-iskola, fid-dar tas-sur Scicluna - ir-Reo), dar għall-piloti ta' l-alleati fil-pjazza u mħażen (garaxxijiet bl-ikel). Ta' kollox kellhom informazzjoni l-Germaniżi.

Proposta ftit qabel ma bdiet il-gwerra biex jithaffru xelters ma għaddietx għax espert Franciż qalilhom li biex ikun jiflah għall-bombi ried ikollu ta' lanqas 16-il pied blat fond. Minflok taw lill-familji tavluni taż-żewġ pulzieri hxuna. Il-gvern imbagħad qabbad ma' l-elfejn haddiem ihaffru x-xelters. Fil-Mosta x-xogħol beda fl-1941 u kollha kienu lesti wara 14-il xahar (barra dak fi Triq il-Kostituzzjoni). B'kollox 42 wiehed.

Dak tal-pjazza ta' madwar 75 metru tlesta f'ħames xhur, 15-il haddiem jahdmu lejl u nhar bix-xiftijiet. Qabel thaffru x-xelters, il-kannierja kienet l-aktar post ta' kenn popolari. Fl-eqqel tal-gwerra, in-nies kienu jfittxu post fix-xelters minn kmieni. Fl-4 ta' wara nofsinhar kienu jkunu mimlijin, jahsbu għax ikun riesaq il-lejl. Il-hajja u l-atmosfera kienu ta' dwejjaq, taqtigh ta' qalb, rassa, nifsijiet, riha ta' għeluq, scabies, konfronti, talb u rużarju ma jaqtgħu xejn. Imtierah, gvieret, bramel, saqqijiet, kutri, eċċ.


F'okkażjonijiet bħal dawn jehtieg kull darba jitwassal il-messaġġ tal-paċi. Il-paċi mhux biss ta' nuqqas ta' gwerra, imma wkoll fil-kuncett tagħha aktar wiesa' - paċi magħna nfusna, ma' shabna, ma' dawk ukoll li ma niggustawx, ma' l-ambjent. Dawk li ġew wara jista' dan kollu ma jimpressjonahomx. Jisimghu

bhal donnhom qeghdin jaqraw ktieb li hekk kif jaghlquh ma jinteressahomx aktar.

Jien inhobb inhares lejn iż-żewġ nahat tal-kwadru. Fil-poeżija tiegħi 'Lit-Tork' hassejt konsiderazzjoni wkoll għalih. Indottrinati konna kontra l-misteri, insejna li hu wkoll halla familja mbikkija warajh, li kien missier li jhobb u jibki, li bhal l-insara jibza' meta mal-qtugh tax-xafra jhoss demmu shun hierēg - l-istess hsieb fil-poeżija 'It-Talb'.

Il-pilota Germaniż fil-baħh jistenna minn mument għall-iehor il-qerda, u jitlob 'l Alla jehilsu mill-mewt. Fl-istess waqt in-nies imgeddsin fix-xelters jistennew herba, jitolbu huma wkoll 'l Alla biex jehlishom mill-qerda, u n-nisa lil żwieghom jghassu fuq il-kanuni. Ta' missier hanin tattnejn, ta' min se jisma' l-karba mriegħda? Mistoqsija li m'ghandiex twegħiba. Poeżiji li tqiesu miktubin fuq linji godda.

U biex ma nibqghux mhammu fuq l-aspett negattiv, xtaqt fil-qasir ngħid kif harisna ahna t-tfal lejn dawk is-snin ta' gwerra. Eċċitajna rwieha meta bil-lejl jintefa d-dawl mit-toroq. Stajna matul il-jum nilagħbu u niġru fit-toroq kemm irridu, vojta kif kienu mill-karrozzi. Meta bdew gejjin ir-refuġjati bl-istorbju u l-moviment li ġabu magħhom, l-ambjent ha l-kulur u hajja ġdida. It-tfal bla riedu ghamlu hbieb godda, is-subien bdew jagħmluha u jilgħabu mal-bniet, hafna minnhom fuq tagħhom. Il-Mosta ma baqgetx li kienet. Mat-tinwih



Il-batterija ta' tarġa Gap fil-limiti tal-Mosta, c. 1960.

tas-sirena konna niġru fuq iz-zuntier. L-isparar tal-kanuni, xi ajruplan jaqa', paraxut nieżel qisnieh bil-mohh ċkejken tagħna spettaklu. Mat-tisfir tal-bombi nieżla konna nitrassu bejn il-hitan hoxnin tar-Rotunda mohħna mistrieh li hadd ma jista' għalina.

Imma mhux hekk kienet fil-verità l-hajja. Jekk l-artiklu tiegħi fil-ktieb 'Maltin fil-Gwerra' juri ċerta nostalgija u jikkontrasta bil-kbir ma' ta' Doris Camilleri (Vella), dak ghax rajt kollox bil-lenti taż-żoghżija. Illum dak it-thammim ma jagħmilx sens.

Il-gwerra hi kastig, iġġennen lin-nazzjonijiet, thalli l-herba u l-imwiet. Tispiċċa wahda u tibda ohra, hekk

donnu għal dejjem ta' dejjem. It-tislma lill-qalbenin Mostin ta' kull żmien għandha tkun ukoll it-talba tagħna, għall-paċi dejjiema. Salm 14 jgħid: "Aghmel it-tajjeb, fittex il-paċi u segwiha".

Fl-1992 kont ġejt mitlub naqra poeżija ta' l-okkażjoni fl-inawgurazzjoni ta' dan il-monument. Nagħlaq b'silta minnha:

*U kif xieraq għollejnielhom mafkar
Biex ahna u wliedna
U dawk li jiġu warajna
Qatt aktar ma ninsewhom,
Għax il-qalbenin għeżież missirijietna
Jisthoqqilhom dal-mafkar,
Mhux biss, u aktar ...*

*Hair Stylist
Stephanie Farrugia*

**hair
excellence**
unisex salon

ZOTOS
NIOXIN®

(+356) 2142 2630 - tel
steph@hairexcellence.biz - email
www.hairexcellence.biz - web

188, Eucharistic Congress Road, Mosta MST09 - address